

20 ta' Mejju, 1955

Imħallef:

Onor. Dr. A. Magri, B.Litt., LL.D.

Paul Debono versus Thomas Agius Delicata *

**Spoll — Mandat — Dota — Mara — Separazzjoni
Personali — Art. 572 (1), 1959 (1), 1292, 1303, 1304, u
1282 (1) tal-Kodiċi Civili**

L-azzjoni ta' spoll hija esperibbli kontra Lawtur li kkommettiet, għaliez hija fondata fuq id-delitt li jkun sar kontra l-ispoljat, u għalhekk hija essenzjalment personali. Dana, però, ma jfisserx illi l-mandant ma jkunx suġġett għal din l-azzjoni; imma jfisser li l-mandatarju ma jigiz mehkus, meta jirrikorri fih l-element intenzjonali.

Il-mandat għandu jkollu bħala skop haġa leċita, li l-mandant seta' jagħmel huwa nnifsu. U billi l-beni dotali huma legalment fil-pussess tar-raġel, li għandu fuqhom il-poteri kollha rikonoxxuti mill-liġi lill-użufruttwarju, u hadd klief lawtorità ġudizzjarja, fil-każi previsti mill-liġi, ma jista' jindahallu u jippriva minn-hom, il-mara ma tistgħax tikkonferixxi lil terza persuna l-inkariku li jgħorr dawk il-beni tagħha mill-poter tar-raġel kontra l-volontà u ad insaputa tiegħu, u hekk jippriva mid-drittijiet li hu għandu fuqhom skond il-liġi. Il-mara hija persuna inkapaċi biez tneħki dawk il-beni minn taht il-poter ta' żewġha, u kwindi hija inkapaċi li tinkarika lil hadd ieħor jagħmel dan f'isimha. Il-mandatarju li hekk jagizzi b'inkariku ta' dik il-mara lanqas jista' jsostni li l-azzjoni ta' spoll hija diretta hażin kontra tiegħu; għaz legalment l-ispoll ikkommettiet hu.

* Ceduta fl Appell fit-30 ta' Settembru, 1955.

Lanqas tiwa' l-allegazzjoni li bejn ir-raġel u l-mara kemm pendenti proceduri ta' separazzjoni personali, li fihom il-mara qiegħedha titlob kontra żewġha r-restituzzjoni tad-dota tagħha; għax dawk il-proceduri ma jippricawx lir-raġel, bhala kap tal-familja, mill-poter li jamministra u jiehu ksieb id-dota lilu affidata fl-okkażjoni taż-żwieġ; salv kull dritt li jista' jkollha l-mara kontra żewġha b'ez tikkawtela l-pretensjoni tagħha għar-restituzzjoni tad-dota bil-modi preskritti mill-liġi.

Il-Qorti; — Rat iċ-ċitazzjoni li biha l-attur, premissi ddikjarazzjonijiet u mogħtija l-provvedimenti kollha neċessarji u opportuni, billi dawn l-aħħar xahrejn, u preċiżament ċirka hmistax il-ġurnata ilu, l-attur gie, bi vjolenza u bil-moħbi, imnażża' mill-konvenut mill-pussess tal-ghamara u effetti mobili oħra, kompriżi librett tal-Malta Government Savings Bank f'isem l-istess attur, li jgħib in-numru 308, għall-ammont ta' kważi £300, u liċenza tas-sewqan f'isem l-istess attur, kif dettaljatament deskritti fl-annessa nota markata dokument "A"; talab li l-konvenut jiġi kundannat minn din il-Qorti li jerga' jqiegħed lill-attur fil-pussess tal-ghamara u effetti oħra mobili deskritti fil-prodotta nota markata dokument "A", u dana fi żmien qasir u perentorju li joghġobha tipprefiġġilu din il-Qorti; u dana għat-tenur ta' l-art. 572 tal-Kodiċi Ċivili (Kap. 23) u ta' l-art. 794 tal-Kodiċi ta' l-Organizzazzjoni u Proċedura Ċivili (Kap. 15). Bl-ispejjeż, kompriżi dawk tal-mandat ta' qbid maħruġ fil-21 ta' Diċembru, 1954, kontra l-konvenut;

Rat in-nota ta' l-eċċezzjonijiet tal-konvenut, li biha ssottomerta (1) illi, l-azzjoni kif dedotta mhix sostenibbli kontra l-eċċipjent, billi huwa aġixxa għan-nom tal-mara ta' l-attur, li effettivament il-lum qegħdha tippossjedi l-oġġetti in kwistjoni, li in gran parti huma dotali; (2) illi, subordinatament, u mingħajr preġudizzju ta' l-ewwel eċċezzjoni, lill-attur bhala kap tal-komunjoni u amministratur tad-dota kienet tikkompeti azzjoni oħra kontra martu għar-rkupru ta' l-imsemmija oġġetti, u mhux dik ta' spoll, għaliex daqs-kemm għandu dritt jużahom l-attur tant għandha wkoll id-dritt li tagħmel martu; u (3) li bejn l-attur u martu hemm ga inizzjati proceduri ta' separazzjoni personali, fejn din sejra titlob ir-restituzzjoni tad-dota;

Omissis;
Ikkunsidrat;

Illi l-konvenut jippretendi li l-azzjoni tinsab mal diretta kontra tiegħu, tant l-ghaliex huwa garr il-mobbli in kwistjoni bħala mandatarju ta' Edith Debono, il-mara ta' l-attur, kemm għaliex l-oġġetti jinsabu attwalment fil-pussess ta' l-istess Edith Debono;

Illi, kwantu għat-tieni motiv, irrizulta illi Edith Debono tinsab rikoverata fid-dar tal-konvenut, u l-oġġetti in kwistjoni għadhom jinsabu f'dik id-dar, u konsegwentement jagħmel minnhom l-istess konvenut;

Illi, rigward l-ewwel motiv, skond l-art. 572(1) tal-Kodiċi Civili, l-azzjoni ta' spoll hija esperibbli kontra l-awtur li jkun ikkommettieħ, għaliex hija fondata fuq id-delitt li jkun sar kontra l-ispoljat, u għalhekk hija essenzjalment personali. Dana ma jfisserx li l-mandanti ma jkunx sugġett għal din l-azzjoni; iżda b'dan ma jigix meħlus il-mandatarju meta jirrikorri fiħ l-element intenzjonali. Ighid Belfiore: "L'azione di reintegrazione compete contro l'autore dello spoglio, ed in genere contro coloro che hanno concorso al medesimo, e tanto contro l'autore materiale che contro colui per ordine e mandato del quale lo spoglio è stato consumato Quindi è tenuto, concorrendo l'elemento intenzionale, anche chi ha semplicemente commesso il fatto per altri, senza che possa sottrarsi alla responsabilità ed all'azione di spoglio per l'intervento in causa del mandante" (Digesto Italiano, Reintegrazione (azione di), para. 67);

Illi mhux kontestat li t-trasport ta' l-oġġetti sar mill-konvenut, u li dan kien jaf li l-attur, minn ftit granet qabel, kien ga pprepara hwejġu biex jitlaq mid-dar ta' l-istess konvenut (fejn kien mar joqġhod għal ftit żmien), biex jirritorna fid-dar tiegħu proprja mnejn inġarrew l-oġġetti. B'danakollu l-konvenut ma avzax lill-attur li kien sejjer iġorrhom, u kollox għamel kontra l-prezumibbli u ċara volontà ta' l-attur. Minn dan jidher li l-konvenut ma kienx "in buona fede", u li fiħ kien jirrikorri l-element intenzjonali meħtieġ, li, skond l-imsemmi Belfiore, jikkonsisti filli

"il fatto sia diretto contro l'altrui possesso per sostituirvi il proprio a quello d'altrui" (op. e. loc. cit.);

Illi lanqas ma jista' jinghad li l-konvenut ghamel haġa li l-mandanti tiegħu kellha d-dritt kollu li tagħmel personalment. Difatti, jekk huwa veru li l-mandat għandu jkollu bħala skop haġa leċita li l-mandanti seta' jagħmel huwa nnif-
su (art. 1959(1) Kod. Civ.), huwa veru wkoll li l-oġġetti in kwistjoni, anki jekk kollha dotali, kienu legalment fil-pussess esklużiv ta' l-attur (ara. art. 1292 u 1303 Kod. cit.), u fuqhom huwa kellu l-poteri kollha rikonoxxuti mill-ligi lill-użufruttwarju (arg. art. 1304 kod. cit.). Dawna l-poteri ġew lilu mogħtija bħala r-raġel u l-kap tal-familja, u hadd, hliet l-awtorità ġudizzjarja fil-każi previsti mill-ligi, ma jista' jindahallu u jipprivah minnhom (arg. art. 1282(1) Kod. cit.). Għalhekk Edith Debono, bħala martu, ma setgħetx tikkon-
terixxi ebda mandat lill-konvenut li jgħorr l-oġġetti in kwis-
tjoni, u b'hekk tippriva lill-żewġha mid-drittijiet li kellu fuq-
hom skond il-ligi; hija, konsegwentement, kienet inkapaċi legalment; u kif jinnota Laurent, "se la donna è dichiarata incapace, egli è perchè il marito veglia ai suoi interessi ed a quelli della famiglia, esaminando ogni atto che la moglie è nel caso di fare prima di dare la sua autorizzazione; bi-
sogna dunque impedire alla moglie di fare per via di procura quanto essa è incapace di fare personalmente" (Diritto Ci-
vile, XXVII, para. 396). Kien għalhekk li fil-ġurisprudenza tagħna ġie ritenut illi r-raġel, fil-kors taz-żwieġ, ma jistax ikun obligat irodd id-dota lill-martu, hliet b'kundanna esplici-
ta u formali f'kawża ta' separazzjoni personali minħabba ftija ta' l-istess raġel (arg. art. 58 Kod. Civ.; Kollez. Vol. XXVII-1-66);

Illi, fit-tieni lok, il-konvenut issottometta illi l-attur kien imissu jaġixxi kontra martu, u mhux kontra tiegħu, għaliex hija kienet u baqgħet il-proprietarja ta' l-oġġetti do-
tali. Imma, għar-raġunijiet ġa fuq esposti, l-azzjoni hija di-
retta tajjeb kontra l-konvenut, bħala dak li legalment ik-
kommetta l-ispoll u għadu jinsab fil-pussess ta' l-oġġetti in kwistjoni;

Illi ugwalment insostenibbli hija t-tielet eċċezzjoni tal-
konvenut; għaliex il-fatt biss li hemm pendenti bejn l-attur

u martu proċeduri għas-separazzjoni personali ma jipprivax lill-attur, bħala kap tal-familja, mill-poter li jamministra u jiehu ħsieb id-dota lilu affidata fl-okkażjoni taż-żwieġ (Kollez. XXVII-III-368); salv kull dritt li jista' jkollha l-mara kontra żewġha li tikkawtela l-pretensjoni tagħha għar-restituzzjoni tad-dota bil-modi preskritti mill-liġi;

Illi, eliminati l-eċċezzjonijiet tal-konvenut, il-Qorti hija tal-fehma li l-attur irnexxielu jissostanzja l-elementi kollha rikjesti għall-azzjoni ta' spoll. Difatti, barra mir-rekwiziti tal-pussess eżistenti fl-attur u ta' l-ispoll li sar okkultament u kontra l-volontà tiegħu, anki l-element taż-żmien gie sostanzjat. Difatti, mhux kontrastat li t-trasport ta' l-oġġetti mill-konvenut sar fis-6 ta' Diċembru, 1954, u ċ-ċitazzjoni odjerna giet prezentata fil-21 ta' l-istess xahar;

Illi, rigward l-oġġetti li ġew trasportati, l-attur speċifikahom fil-lista fol. 4 u 5 tal-proċess; u għalkemm il-konvenut ma għamel ebda riljev dwar dik il-lista, irriżulta mix-xhieda ta' Edith Debono (fol. 23 tergo) li l-ktieb tad-depożitu fil-Malta Government Savings Bank f'isem żewġha kienet ħadithu magħha flimkien mad-deheb meta hija u l-attur marru joqgħodu mal-konvenut, u għalhekk ma setgħux kienu ġew trasportati mill-konvenut dak inhar li gie kommess l-ispoll; u għalhekk l-attur ma jistax jitlobhom lura f'dan il-ġudizzju;

Għal dawn il-motivi;

Prevju riġett ta' l-eċċezzjonijiet tal-konvenut;

Tilqa' t-talba ta' l-attur, ad esklużjoni però tal-librett fil-Malta Government Savings Bank li jgħib in-numru 308 għall-ammont ta' kważi £300 u ta' l-"engagement ring", u tikkundanna lill-konvenut biex fi żmien tmien tjiem mil-lum jerga' jqiegħed l-oġġetti l-oħra deskritti fil-lista fol. 4 u 5 tal-proċess fil-pussess ta' l-attur għall-finijiet kollha tal-liġi;

L-ispejjeż jithallsu mill-konvenut.
